

நாடி



Pulse of
the Singapore
Muslim Community



நாடி 15 ஹிஜ்ரி 1432 ஷஃபான் ஜுலை 2011

இலவசம்

மாண்புமிகு மரபுடைமை நிலையம்





நாகூர் தர்கா இந்திய முஸ்லிம் மரபுடைமை நிலையத் திறப்பு விழா



சிங்கப்பூரின் தேசிய நினைவுச் சின்னங்களில் ஒன்றான நாகூர் தர்கா, இந்திய முஸ்லிம் மரபுடைமை நிலையமாகத் திறந்து வைக்கப்பட்டிருக்கிறது.

அதிபர் எஸ்.ஆர்.நாதன் 29.5.2011 காலை, நாகூர் தர்கா இந்திய முஸ்லிம் மரபுடைமை நிலையத்தை அதிகாரபூர்வமாகத் திறந்து வைத்தார். தகவல் தொடர்பு, கலை, மற்றும் முஸ்லிம் விவகாரங்களுக்குப் பொறுப்பு வகிக்கும் அமைச்சர் டாக்டர் யாக்கூப் இப்ராஹிம், உள்துறை வெளியுறவு துணை அமைச்சர் மசகோஸ் ஜுல்கிஃபிலி, இந்திய முஸ்லிம் பேரவையின் ஆலோசகரான முன்னைய வெளியுறவு துணை அமைச்சர் ஜைனுல் ஆபிதீன் ரஷீத், முயிஸ் தலைவர் ஹாஜி அலமி மூஸா, தலைமை முஃப்தி டாக்டர் முகம்மது ஃபத்ரிஸ் பக்ரம், ஆகியோர் முன்னிலையில் திறப்பு விழா வெகுசிறப்பாக நடைபெற்றது.

மரபுடைமை நிலைய நிர்வாகக் குழுவின் துணைத் தலைவர் ஹாஜி ஷரஃப்தின் அதிபர் எஸ்.ஆர்.நாதனுக்கு பொன்னாடை போர்த்தி சிறப்பித்தார். அதன் தலைவர் ஹாஜி எஸ்.எம்.ஜலீல் அதிபருக்கு மாலை அணிவித்து வரவேற்புரை வழங்கினார்.

தமிழகத்திலுள்ள நாகூர் தர்காவின் அறங்காவலர் குழுவின் தலைவர் ஹாஜி எஸ்.ஏ.ஷேக் ஹசனும், ஆலோசனைக் குழுவின் தலைவர் ஹாஜி எஸ்.எஸ்.கமில் சாஹிபும் இந்நிகழ்ச்சிக்கு அழைக்கப்பட்டிருந்தனர். இந்த அழைப்பு நாகூர் தர்காவுக்குக் கிடைத்த

அங்கீகாரம் மட்டுமல்ல, முன்னைய சூலியா முஸ்லிம்களுக்குக் கிடைத்த மிக உயர்ந்த, அளப்பரிய அங்கீகாரம் என்றே தாங்கள் கருதுவதாக இருவரும் நன்றி பாராட்டினர்.

அதிகாரபூர்வத் திறப்பு விழாவை அடுத்து அதிபர் எஸ்.ஆர்.நாதனும் சிறப்பு விருந்தினர்களும் மரபுடைமை நிலையத்தைச் சுற்றிப் பார்த்தனர். தமது இனிய அனுபவத்தை செய்தியாளர்களுடன் பகிர்ந்து கொண்டார் அதிபர். தர்கா காட்சிக்கூடங்கள் வழங்கும் கருத்துகளை நடைமுறைப்படுத்துவது நல்ல பலன்களைத் தரும் என்று அவர் பரிந்துரைத்தார்.

நாகூர் தர்கா அனைவருக்கும் சொந்தமானது என சிந்தை நிறைவுடன் அவர் சொன்னவற்றை மறக்க முடியுமா? “நாகூர் தர்கா எல்லோருக்கும் சொந்தம். இந்தியாவில் கிறிஸ்துவர்கள், முஸ்லிம்கள், இந்துக்கள் போன்ற அனைத்து மக்களும் முதலில் அங்கே சென்று தங்கள் மரியாதையைச் செலுத்திவிட்டுத் தான் மற்ற காரியங்களில் ஈடுபடுவார்கள். சிங்கப்பூரர்கள் பலருக்கு நாகூர் தர்காவின் வரலாறும் அதன் மகத்துவமும் தெரியாது. அந்தக் குறையைத் தீர்க்கும் வகையில் இந்த மரபுடைமை நிலையம் தொடங்கியிருப்பது நல்ல பலன் அளிக்கும். அனைவரும் இந்த நிலையத்துக்கு வந்து இந்திய முஸ்லிம் பாரம்பரியம் மற்றும் மரபுடைமை பற்றி அறிந்து கொள்வார்கள் என்று எதிர்பார்க்கிறேன்” என்று மனம் திறந்து கூறினார் நமது குடியரசுத் தலைவர்.



தகவல், தொடர்பு, கலைகள் அமைச்சர் டாக்டர் யாக்கப் இப்ராஹிம், “மரபுடைமை நிலையத் திறப்பு நாள் சிங்கப்பூர் இந்திய முஸ்லிம்களுக்கு வரலாற்றுச் சிறப்பு மிக்க நாள். முஸ்லிம்கள் மட்டுமின்றி சிங்கப்பூரர்கள், சுற்றுப் பயணிகள், மாணவர்கள் முதலான அனைவரும் இந்த மரபுடைமை நிலையத்திற்கு வந்து அரிய தகவல்களைப் பெற்றுச் செல்ல வேண்டும்” என்று தெரிவித்தார்.

தேசிய நினைவுச் சின்னம்

15ஆம் நூற்றாண்டைச் சேர்ந்த புகழ்மிக்க புனித மகான் சையது ஷாஹுல் ஹமீது காதிர அவர்களின் நினைவுச் சின்னமாக இந்திய முஸ்லிம் சமூகத்தினர் 1827-1830ஆம் ஆண்டுகளுக்கு இடையில் தெலுக் ஆயர் ஸ்திரீட்டில் நாகூர் தர்காவைக் கட்டினர்.

நாகூர் தர்கா 1974ஆம் ஆண்டு நவம்பர் 29ஆம் தேதி தேசிய நினைவுச் சின்னமாக அறிவிக்கப்பட்டது. தர்காவை மறுசீரமைக்கும் திட்டம் 1994ஆம் ஆண்டில் பரிந்துரைக்கப்பட்டது. ஹாஜி ஷரஃப்தீன் தலைமையில் அமைந்த 18 உறுப்பினர்களைக் கொண்ட நிர்வாகக் குழு அந்தத் திட்டத்தை முன்வைத்தது. தர்காவைப் புதுப்பிக்கும் திட்டம் 25.11.1998ல் நாடாளுமன்றத்தில் முறையாக அறிவிக்கப்பட்டது.

தர்காவின் நிர்வாகப் பொறுப்புகளை நீதிமன்ற ஆணையின்படி 2000 அக்டோபர் பதினெட்டாம் தேதி முயிஸ் ஏற்றுக் கொண்டது. இந்திய முஸ்லிம்களின் மரபுடைமை நிலையமாக (Nagore Dargah Indian Muslim Heritage Centre) தர்கா மேம்படுத்தப்படும் என்றும், இந்திய முஸ்லிம்களின் வரலாற்றையும்,

கலாசாரத்தையும் சித்திரிக்கும் காட்சியகம், ஆய்வு மையம், நூலகம், நிகழ்ச்சி அரங்கு முதலானவை மரபுடைமை நிலையத்தில் அமையும் என்றும் தெரிவிக்கப்பட்டது.

தர்கா சீரமைப்புப் பணிக்கு நிதி திரட்ட 3.12.2006 அன்று இரவு சாங்கி எக்ஸ்போ அரங்கில் அறப்பணி விருந்து நிகழ்ச்சி நடைபெற்றது. அதிபர் எஸ்.ஆர்.நாதன் சிறப்பு விருந்தினராகக் கலந்து கொண்ட அந்த நிகழ்ச்சியில் அமைச்சர் யாக்கப் இப்ராஹிம், அன்றைய மூத்த வெளியுறவுத் துணையமைச்சர் ஹாஜி ஜைனுல் ஆபிதீன் ரஷீத், முயிஸ் தலைவர் ஹாஜி அலமி மூஸா முதலானோர் பங்கேற்றனர்.

விருந்தில் கிடைத்த நிதியுடன், மினி என்வைரன்மெண்ட் சர்வீசஸ் நிறுவனம், ஒரு லட்சம் வெள்ளியை வழங்கி, நிதியை மேலும் உயர்த்த உதவியது. தேவைப்படும் நிதியில் பெரும்பகுதி திரட்டப்பட்டதும் நாகூர் தர்கா மரபுடைமை நிலைய மறுமேம்பாட்டுப் பணிகட்டுமானம்-ஆரம்பமாகும் என நிதி திரட்டும் குழு தெரிவித்தது.

மரபுடைமை நிலையம் இந்திய முஸ்லிம் சமூகத்தின் பாரம்பரியத்தை, அவர்கள் இந்தியர்கள், முஸ்லிம்கள், சிங்கப்பூரர்கள் எனும் அடையாளத்தை எடுத்துரைக்கும் கண்காட்சியகமாக விளங்கும் என்று முறையாக அறிவிக்கப்பட்டுள்ளது. 2008ல் தொடங்கிய முக்கிய மறுமேம்பாட்டுக்குப் பிறகு, நாகூர் தர்கா இன்று புத்தெழுச்சித் தோற்றத்தைப் பெற்று, மரபுடைமை நிலையமாகத் திறப்பு விழா கண்டுள்ளது.





இந்திய முஸ்லிம் மரபுடைமை நிலையம் நாகூர் தர்கா சமூக மேம்பாட்டை நாடுவதுடன், இந்திய முஸ்லிம்களின் கடந்தகால, தற்கால இன, சமய, நிலவியல் சங்கமிப்பை, செல்வாக்கை எடுத்துரைக்க விரும்புகிறது. அதற்கான ஆக்ககரமான ஒரு முயற்சியாக மரபுடைமை நிலையத்தின் காட்சிக் கூடங்களில் படங்களும், நினைவுப் பொருட்களும் திரட்டி வைக்கப்பட்டுள்ளன. கடந்த ஜனவரி 8,9 தேதிகளில் பொதுமக்களிடமிருந்து அன்பளிப்பாகப் பெறப்பட்ட நினைவுப் பொருட்கள் அவை. பழைய புகைப்படங்கள், பழைய நூல் பதிப்புகள், அச்சிடப்பட்ட இலக்கியங்கள், புத்தகங்கள், பட்டியல்கள், நாட்குறிப்புகள், கடிதங்கள் முதலானவை அவற்றுள் அடங்கும்.

நான்கு காட்சிக் கூடங்களில் அரிய நினைவுப் பொருட்களை பார்வையாளர்கள் காணலாம். வரலாறு, கலாசாரம் தொடர்பான பரவலான தகவல்களைப் பெறலாம். மரபுடைமை நிலைய உணவகத்தில் இந்திய முஸ்லிம் உணவு வகைகளை பார்வையாளர்கள் சுவைத்து மகிழ்வதற்கு வசதியாக விற்பனை செய்யப்படுகின்றன. நமது உணவு வகைகளில் பயன்படுத்தப்படும் மசாலா, தாளிப்பு வகைகள் பற்றியும் இங்கு விளக்கம் பெறலாம்.

நாகூர் தர்கா சிங்கப்பூர் குடியரசின் சமயப் புரிந்துணர்வுக்கு மிகச் சிறந்த எடுத்துக்காட்டாகத் திகழ்ந்து வருகிறது. நமது முன்னோர்கள் நாட்டின் உருவாக்கத்திலும் கட்டமைப்பிலும் எத்தகைய பங்கை ஆற்றியுள்ளனர் என்பதை இளந்தலைமுறையினர் நன்கு அறிந்து கொள்ள மரபுடைமை நிலையம் பெரிதும் உதவும் என்பது உறுதி.

மவ்லா து

மரபுடைமை நிலையத் திறப்பு விழாவுக்கு முன்னோட்டமான நிகழ்ச்சியாக நாகூர் ஷாஹுல் ஹமீது நாயகரைச் சிறப்பிக்கும் மவ்லா து 27.5.2011 அன்று மாலை தர்கா மேல்தளத்தில் நடைபெற்றது.

முயிஸ் தலைவர் ஹாஜி அலமி மூஸா, தர்கா நிர்வாகக் குழுவின் தலைவர் ஹாஜி எஸ்.எம்.அப்துல் ஜலீல், துணைத் தலைவர் ஹாஜி ஷரஃப்தீன் முன்னிலையில் செயலாளர் ஹாஜி நசீர் கனி நிகழ்ச்சியை



நெறிப்படுத்தினார். மரபுடைமை நிலைய மேம்பாட்டுக்கு உதவிக்கரம் நீட்டி, ஒத்துழைப்பு நல்கிய அனைவருக்கும் அவர் நன்றி பாராட்டினார்.

நாகூர் தர்கா மரபுடைமை நிலையம் சிங்கப்பூர் இந்திய முஸ்லிம்களின் சாதனைக்கு அரிய எடுத்துக்காட்டு என்று முயிஸ் தலைவர் அலமி மூஸா பாராட்டினார். இந்தத் திட்டத்தை நிறைவேற்றுவதற்கு நிதி திரட்டும் குழு அரும்பாடுபட்டது. இளைய தலைமுறையினருக்கு எழுச்சியூட்டும் சாதனைத் தளமாக இந்நிலையம் திகழும் என்றும் தமது உரையில் அவர் குறிப்பிட்டார்.

நிர்வாகக் குழுவின் தலைவர் அப்துல் ஜலீல், சிங்கப்பூர் இந்திய முஸ்லிம்களின் ஒருங்கிணைப்பு மையமாகவும், நமது அடையாள அங்கமாகவும் நாகூர் தர்கா மரபுடைமை நிலையம் விளங்கும், என்று தெரிவித்தார். இந்திய முஸ்லிம் அமைப்புகள் அவ்வப்போது நிகழ்ச்சிகளை இங்கு நடத்துவதற்குரிய வசதிகள் செய்து தரப்படும் என்றும் அவர் தெரிவித்தார்.

நாகூர் நாயகர் துஆ மஜ்லிஸை அல்அப்ரார் பள்ளிவாசல் இமாம் மில்லத் இஸ்மாயிலும் சையது மகுதும் நடத்தினர்.

நாகூர் தர்கா இந்திய மரபுடைமை நிலைய அதிகாரபூர்வத் திறப்பு விழா சிறப்பு மலர் வெளியிடப்பட்டு வருகையளித்த அனைவர்க்கும் வினியோகிக்கப்பட்டது. அமைச்சர் டாக்டர் யாக்கூப் இப்ராஹிம், முயிஸ் தலைவர் ஹாஜி முஹம்மது அலமி மூஸா, ஹாஜி எஸ்.எம்.அப்துல் ஜலீல் முதலானோரின் உரைகள், வாழ்த்துச் செய்திகளுடன் பல கட்டுரைகளும் மலரில் இடம்பெற்றுள்ளன. கண்கவரும் தர்கா புகைப்படங்கள் இம்மலரை அலங்கரிக்கின்றன.

- ஜே.எம்.எஸ்.



சிங்கப்பூர் ஜாமியாவின் நபிகள் நாயக விழா 2011

அகிலம் புரக்க வந்த அண்ணல் நபிகள் நாயகம் முஹம்மது(ஸல்) அவர்களின் நினைவுநாள் விழா சிங்கப்பூர் ஜாமியா நிறுவனத்தின் சார்பில் கடந்த மார்ச் 19ம் தேதி உட்லண்ட்ஸ் விளையாட்டரங்கில் விமரிசையாகக் கொண்டாடப்பட்டது. மலாய், இந்திய முஸ்லிம் அமைப்புக்கள், பள்ளிவாசல்கள் மற்றும் செம்பவாங் பகுதி அடித்தள அமைப்புக்கள் ஆகியவற்றின் ஆதரவுடன் நடைபெற்ற இந்த நாயக விழாவின் நடுநாயக நிகழ்ச்சி 65 அமைப்புக்கள் கலந்துகொண்ட உள்ளரங்கப் பேரணி. அணிஅணியாகக் கலந்துகொண்ட பல்வேறு அமைப்புக்கள் சார்ந்த ஆண்கள், பெண்கள் மற்றும் சிறுவர்கள் பலவண்ண உடையுடுத்தி நபிகள் நாயகத்தின் புகழ் மொழிகூறி நடைபோட்டு வந்தது கண் கொள்ளாக் காட்சியாக அமைந்திருந்தது.

மூத்த நாடாளுமன்றச் செயலாளர் ஹவாசி தைப்பீ அவர்கள் சிறப்புவிருந்தினராகக் கலந்துகொண்ட இந்த நாயக விழாவில் பல்சமயத் தலைவர்களும், தொண்டர்களும் கலந்துகொண்டு சிறப்பித்தனர். வரவேற்றுப் பேசிய ஜாமியாவின் தலைவர் ஹாஜி அப்துல் கரீம் மைதீன், இந்த விழா பல சமய , பல இன நல்லிணக்கத்திற்கு சான்றாக விளங்கும் ஒன்றுகூடல் விழா என்று குறிப்பிட்டு, கலந்து கொண்ட எல்லா அமைப்பினர்க்கும் நன்றியினையும் பாராட்டுதல்களையும் தெரிவித்தார்.

ஜாமியா சிங்கப்பூர் அமைப்பு, மீலாது விழாவில் கலந்து கொண்ட அனைவர்க்கும் “வேதங்கள் போற்றும் வித்தகர் நபிகள் நாயகம்(ஸல்)” நூலை அன்பளிப்பாக வழங்கியது. எழுத்தாளர் ஜே.எம்.சாலி எழுதிய இந்த நூல், நபிமணி அவர்களைப் பற்றி இந்திய வேதங்களும், புராணங்களும் நீண்ட காலத்திற்கு முன்பே முன்னுரைத்துள்ள தகவல்களை விரிவாக எடுத்துரைக்கிறது.

“நபிகள் நாயகம் முஹம்மது(ஸல்) நற்குணத்தின் தாயகம். அகிலம் புரக்க ஆண்டவன் வழங்கிய அருட்கொடை. இசுலாமிய மார்க்கமென்னும் அருள்நெறியை மானிட ஈடேற்றத்திற்காக கொண்டுவந்த

கொடைவள்ளல். உலகம் உள்ளவும் நிலைபேறுடைய நேரிய கொள்கைகளை முன்வைத்து வழிகாட்டும் அருளாளர். உலகில் அமைதியும், ஒழுக்கநெறிகளும் மேலோங்க நபிகள் நாயகம் அவர்களின் அழகிய சொல்லையும், செயலையும் நினைவுகூரக் கிட்டிய அரிய வாய்ப்பாக ஏற்பாடு செய்யப்பட்டுள்ள இந்த நாயக விழாவில் இலவசமாக வழங்குவதற்காக ‘வேதங்கள் முன்னுரைத்த வித்தகர் நபி முஹம்மது(ஸல்)’ என்ற தலைப்பில் முதுபெரும் எழுத்தாளர் ஜே.எம்.சாலி அவர்கள் எழுதித் தந்துள்ள இந்த நூலை வெளியிடுவதில் சிங்கப்பூர் ஜாமியா நிறுவனம் பெருமை கொள்கிறது” என்று ஜாமியா தலைவர் ஹாஜி அப்துல் கரீம் மைதீன் தமது முன்னுரையில் குறிப்பிட்டுள்ளார்.

முத்திரை நபி, இறை தூதர் போற்றிய இந்தியா, ரிக் வேதத்தில் நபிகள் நாயகம், சாம வேதத்தில் சத்திய நபி, அதர்வண வேதத்தில் அண்ணல் நபி, புராணங்கள் போற்றும் புனித நபி, கீதையில் நபிநாதர், கல்கி அவதாரம் ஆகியவை இந்த நூலின் உள்ளடக்கம்.





அஃப்லாக் நட்சத்திரங்கள் கழகத்தின் மீலாது விழா

அஃப்லாக் நட்சத்திரங்கள் கல்வி மற்றும் கலாசாரக் கழகத்தின் ஏற்பாட்டில் நபிகள் நாயகம்(ஸல்) அவர்களின் பிறந்த நாள்-மீலாது விழா-கல்தான் பள்ளிவாசல் இணை மண்டபத்தில் 3.3.2011 ஞாயிற்றுக்கிழமை சிறப்பாகக் கொண்டாடப்பட்டது. நாடாளுமன்றத் துணை நாயகரும், தஞ்சாவூர் குழுத் தொகுதி உறுப்பினருமான குமாரி இந்திராணி ராஜா சிறப்பு விருந்தினராகக் கலந்து கொண்டார். முயிஸ், பாகிஸ்தான் தூதரகம், சமூக வளர்ச்சி இளையர் விளையாட்டுத் துறை அமைச்சு, குயின்ஸ்லவுன் IRCC, மஸ்ஜித் ஹசனா, மஸ்ஜித் முஹம்மது அலி, முஹம்மதியா இல்லம், புத்திஸ்ட் லாட்ஜ், நாகூர் சங்கம் மற்றும் பல பள்ளிவாசல்கள், சமூக அமைப்புகளின் பேராளர்கள் இவ்விழாவில் பங்கேற்றனர்.

கமார் 700 பேர் கலந்து கொண்ட மீலாது விழாவில், 22 கல்வி உதவித் தொகையும், வசதி குறைந்த குடும்பங்களைச் சேர்ந்தவர்களுக்கு 5 கணினியும், மூவருக்கு மருத்துவ உதவியும் வழங்கப்பட்டன. அஃப்லாக்-ஸ்டார்ஸ்-நட்சத்திரங்கள் கழகத்தின் ஆலோசகர் ஹாஜி பஸல் முகம்மது இவற்றுக்கு ஆதரவு நல்கினார்.

அஃபீதியா மற்றும் ஆஷிக் ரகூல் மவ்லாத் குழுவினர் மவ்லாது ஒதினர். இந்நிகழ்ச்சிக்குச் சிறப்பு சேர்க்கும் வண்ணம் அஃப்லாக்கின் மத்ரஸா மாணவர்களும், இசைக்



கலைஞர் ஹாஜி அப்துல் மஜீதும் தமிழ் முஸ்லிம் பாடல்களை இசைத்தனர்.

விழாவின் சிறப்பு அங்கமாக மஸ்ஜித் பென்கூலன் இமாம் மவ்லவி ஹாபிஸ் காரி எம்.எஸ்.அப்துல் கையூம் தலைமையில் நடைபெற்ற உரையரங்கில், டாக்டர் ஹமீது ரஹ்மத்துல்லாஹ், டாக்டர் அப்துர் ருப் அப்துல் ரஹ்மான், மூத்த கல்வி அதிகாரி முகம்மது நஸீம் ஆகியோர் கலந்து கொண்டனர்.

உரையரங்கின் முடிவில் பயன்மிக்க பல கேள்விகளை பார்வையாளர்கள் எழுப்பினர். சொற்பொழிவாளர்கள் உரிய பதிலளித்து அனைவரையும் மகிழ்வித்தனர். மீலாது விழாவின் நிறைவில் 700 தப்ரூக் பொட்டலங்கள் விநியோகிக்கப்பட்டன.

சிறப்புரை (பயான்)

அஃப்லாக் நட்சத்திரக் கல்வி, கலாசாரக் கழகம், பெருமானார் நபிகள் நாயகம்(ஸல்) அவர்களின் பிறந்த நாள் மவ்லாத்தை முன்னிட்டு 28.5.2011 அன்று சிறப்புரை-பயான் நிகழ்ச்சியை நடத்தியது. கல்தான் பள்ளிவாசல் இணை மண்டபத்தில் அன்று இரவு 7.30 முதல் 10.30 மணிவரை நடைபெற்ற அந்த நிகழ்ச்சியில் மவுலானா அல்-ஷேக் அஃபியித்தீன் அல் ஜைலானி ஆங்கிலத்திலும், பென்கூலன் பள்ளிவாசல் இமாம் மவுலவி ஹாபிஸ் காரி எம்.எஸ்.அப்துல் கையூம் தமிழிலும் உரையாற்றினர்.

சமூகத்திற்குப் பயனளிக்கும் பல நிகழ்ச்சிகளையும், செயல் திட்டங்களையும். தொடர்ந்து மேற்கொள்ள அஃப்லாக் ஸ்டார்ஸ் விருப்பம் தெரிவித்தது.





PHOTO NEWS

படச் செய்திகள்



Singapore's National Tilawah & Tahfiz Al-Quran Competition 2011, at Sultan Mosque, 1 May 2011



Rahmatan Lil Alamin cheque handover to Mercy Relief for Victims of Tsunami in Japan, 29 Apr 2011



Graduation Ceremony for Award of Specialist Diploma in Teaching & Learning, at SIH, 21 Apr 2011



44th Mosque Council Meeting at Sultan Mosque, 16 Apr 2011



Muis Workplan Seminar 2011, at Singapore Islamic Hub (SIH), 2 Apr 2011



Madrasah Al-Irsyad Open House 2011 & fund raising effort for Victims of Tsunami in Japan, 26 Mar 2011



Singaporean students returning to Al-Azhar University to resume studies, at Changi Airport, 25 Mar 2011



Mosque Management Board Investiture Ceremony 2011, at Singapore Islamic Hub, 4 Mar 2011



மலேசியத் தலைநகரில் உலக இஸ்லாமியத் தமிழ் இலக்கிய மாநாடு 2011

இஸ்லாம் எங்கள் வழி, இன்பத் தமிழ் எங்கள் மொழி எனும் முழக்க வரிகளுடன் உலக இஸ்லாமியத் தமிழ் இலக்கிய மாநாடுகள் தமிழகத்திலும் இலங்கையிலும் நடைபெற்று வந்துள்ளன. இலட்சிய வாழ்வுக்கு இஸ்லாமிய இலக்கியம் என்ற இனிய முகவரியுடன் முதல் முறையாக மலேசியத் தலைநகர் கோலாலம்பூரில் உலக இஸ்லாமியத் தமிழ் இலக்கிய மாநாடு 2011 மே 20,21,22 தேதிகளில் நடைபெற்றது.

டத்தோ ஹாஜி முகம்மது இக்பால் தலைமையில் கவிஞர் மைதீ சுல்தான், கவிஞர் சீனி நைனா முகம்மது, புலவர் ப.மு.அன்வர், பிதாவல்லாஹ் முதலானோர் இடம் பெற்ற வழிநடத்தும் குழு இந்த மாநாட்டை முன்னின்று நடத்தியது.

“உலக இஸ்லாமியத் தமிழ் இலக்கிய மாநாடுகள் தொடராக தமிழ்நாட்டிலும் இலங்கையிலும் கடந்த 30 ஆண்டுகளாக நடைபெற்று வருகின்றன. அதன் தொடர் ஈடுபாடும் பங்கேற்பும் மலேசியாவிலும் இருக்க வேண்டும் என்ற எதிர்பார்ப்பு ஒரு பக்கமும், மறுபக்கம் நம் நாட்டிலும் ஓர் எழுச்சியை உருவாக்க வேண்டும் என்ற ஆதங்கமும் மலேசியத் தமிழ் முஸ்லிம்கள் மத்தியில் தொடர்ந்து இருந்து வந்தது, அதன் பிரதிபலிப்பே இந்த மாநாடு. அத்துடன் இந்த முயற்சி ஏறத்தாழ எல்லா இயக்கங்களும் தலைவர்களும் கொண்ட தேசிய வழிநடத்தும் குழுவின் ஏற்பாடாக பரிணமித்துள்ளது கூடுதல் சிறப்பு” என்று டத்தோ இக்பால் தெரிவித்தார்.

மலேசியா, சிங்கப்பூர். இந்தியா, இலங்கை, தாய்லாந்து, மியன்மார், ஹாங்காங் குவைத் உள்ளிட்ட நாடுகளின் பேராளர்கள் அணி திரண்டு மூன்று நாள் மாநாட்டில் பங்கேற்றனர். இலங்கையிலிருந்து இருநூற்றுக்கு மேற்பட்ட பேராளர்கள் கலந்து கொண்டனர்.

நிகழ்ச்சி நிரல் மிக விரிவானது. அறிமுக விழா, மாநாட்டின் தொடக்க விழா, ஆய்வரங்கத் தொடக்க விழா, ஆய்வரங்கங்கள்,



கருத்தரங்கம், கவிவரங்கம், நிறைவு விழா. மூன்று நாள் முழுதும் முத்தான நிகழ்ச்சிகள். முன்னோடிகளின் நினைவாக ஒவ்வொரு அரங்குக்கும் அவர்களின் பெயர் சூட்டப்பட்டிருந்தது. மாயின் அபூபக்கர்-பரக்கத், டான்ஸ்ரீ எஸ்.ஓ.கே.உபைதுல்லா, டத்தோ ஹாஜி ஷேக் அலாவுதீன், அறிஞர் அல்லாமா கரீம் கனி, மகுதூம் சாய்பு, ஹாஜி அப்துல்லாஹ்-மாஸா, பண்டிட் மு.அப்துல் மஜீது, செங்குத்தம்பிப் பாவலர், டத்தோ சிக்கந்தர் பாட்சா, ஜே.எம்.ஹுசைன், கன்னல்கவி நக்கம்பாடி கரீம், கலாநிதி டாக்டர் ம.மு.உவைஸ், சித்தி லெவ்வை, புலவர்மணி ஷர்புதீன், காதர் முஹைய்யித்தீன் கப்பித்தான், பெரும்புலவர் காதர் முஹைய்யித்தீன் மரைக்காயர், முன்ஷி அப்துல்லா ஆகியோரை நினைவு கூர்ந்து சிறப்பிக்கும் வகையில் அரங்குகள் அமைந்திருந்தன.

புத்ரா வாணிப மையம்-மெர்டேக்கா மண்டபத்தில் நடைபெற்ற தொடக்கவிழாவில் மலேசியப் பிரதமர் நஜீப் துன் ரசாக் அவர்களின் வாழ்த்துச் செய்தி வாசிக்கப்பட்டது. பிரதமர் துறை அமைச்சர் டான்ஸ்ரீ நூர் முகம்மது யாக்கூப் தமிழ் முஸ்லிம்களின் முன்னோடிப் பணிகளையும், முன்ஷி அப்துல்லாவின் மொழி, இலக்கியப் பங்களிப்பையும் எடுத்துரைத்தார். மற்ற சில அமைச்சர்களும், அமைப்புகளின் தலைவர்களும், பலதுறைத் தொழில் வல்லுநர்களும் உரையாற்றினர்.

மலேசிய மனிதவளத் துறை அமைச்சர் டத்தோ டாக்டர் சுப்ரமணியம் ஆய்வரங்கத்



தொடக்கவிழா சிறப்புரையில், உலகத் தமிழாராய்ச்சி மாநாட்டை முதன் முதலில் நடத்திய மலேசியா, இப்போது உலக இஸ்லாமியத் தமிழிலக்கிய மாநாட்டை நடத்துவது ஒட்டுமொத்த மலேசியர்களும் பெருமை கொள்ள வேண்டிய செயலாகும் என்று பாராட்டினார். உலக நிலையிலும் மலேசியாவிலும் இஸ்லாமிய இலக்கியங்கள் ஏராளம் படைக்கப்பட்டுள்ளன. இஸ்லாமிய இலக்கியவாதிகளும் அறிஞர் பெருமக்களும் பல புதுமைகளைப் படைத்து தமிழுக்குச் செறிவூட்டியுள்ளனர். அவர்கள் அனைவரையும் மீண்டும் நினைவுகூரவும் இஸ்லாமியத் தமிழிலக்கியப் படைப்புகளை வெளிப்படுத்தவும் இந்த மாநாடு ஒரு வழித்தடமாக அமையும் என்றும் அவர் நம்பிக்கை தெரிவித்தார்.

மலாயா பல்கலைக் கழகப் பெர்டானா சில்வா மண்டபத்திலும். கலைத்துறை மண்டபத்திலும் ஆய்வரங்குகள் இடம் பெற்றன. இஸ்லாமியத் தமிழ் இலக்கிய வடிவங்கள், மரபுகள், காப்பிய வளர்ச்சி, தமிழ் இசைத் துறைக்கு முஸ்லிம்களின் பங்களிப்பு, மலேசியத் தமிழ் மொழி வளர்ச்சியில், தமிழிலக்கியத் துறையில் தமிழ் முஸ்லிம்களின் பங்களிப்பு, சிங்கப்பூர் மொழி இலக்கியத் துறையில் அவர்களின் பங்கு, தமிழ் இலக்கியப் படைப்பில் மகளிர் பங்களிப்பு, 50 ஆண்டுக்கால இஸ்லாமியத் தமிழ் இலக்கிய ஆய்வுப் போக்குகள், இலங்கை இஸ்லாமியத் தமிழ் இலக்கிய வரலாறு, ஊடகத் துறையில் தமிழ் முஸ்லிம்களின் பங்களிப்பு முதலான கண்ணோட்டங்களில் பன்னாட்டு ஆய்வாளர்களும் உரையாற்றினர்.

இஸ்லாம் காட்டும் இலட்சிய வாழ்வும் எதிர்நோக்கும் சவால்களும் எனும் தலைப்பில் கருத்தரங்கமும், இறைமறை காட்டும் இலட்சிய

வாழ்வும் நபிகள் நாயகத்தின் முன்மாதிரியும் என்ற தலைப்பில் ஆலிம்கள் அரங்கமும் நடைபெற்றன. நூல் வெளியீட்டு விழாவில் ஏழு நூல்கள் அறிமுகப்படுத்தப்பட்டன. எம்.ஆர்.எம். அப்துற்றஹீம் எழுதிய இறைத்தூதர் முஹம்மது(ஸல்) வரலாறு, எஸ்.எஸ்.அப்துல் காதிர் பாக்கவி இயற்றிய திருக்குர்ஆன் மொழிபெயர்ப்பு-விளக்க நூல், வண்ணக் களஞ்சியப் புலவரின் இராஜநாயகம், இலங்கை மருதூர் மஜீதின் போருக்கு அப்பால், டாக்டர் தாசீமின் கண்திறவாய், தமிழகக் கவிஞர் துரை மாலிறையனின் நபிகள் நாயகக் காப்பியம் ஆகியவை அவற்றுள் அடங்கும்.

கவிக்கோ அப்துல் ரஹ்மான் தலைமையில் அண்ணல் நபியின் அழகிய பண்புகள் எனும் பொதுத் தலைப்பில் நடைபெற்ற கவியரங்கில் ஒன்பது முன்னணிக் கவிஞர்கள் கவிதைகளைப் படைத்தனர். சிங்கைக் கவிஞர் க.து.மு.இக்பால் 'அன்பு' என்ற தலைப்பில் கவிதை வழங்கினார். 'அருள்' கவிதையின் மூலம் அரங்கை நெகிழ வைத்தார் மலேசியாவின் செ.சீனி நயினார் முகம்மது. தமிழக, இலங்கைக் கவிஞர்களும் பங்கேற்றுச் சிறப்பித்தனர்.

நிறைவு விழா 22.5.2011 மாலை முன்ஷி அப்துல்லா அரங்கில் பன்னாட்டுப் பிரமுகர்களின் முன்னிலையில் நடைபெற்றது. மலேசியத் துணையமைச்சர் டத்தோ ஜி. பழனிவேலு, இலங்கை அமைச்சர்கள் பஷீர் ஷேக் தாலூது, ரவூஃப் ஹக்கீம் சிறப்புரைகளுடன், டத்தோ ஹாஜி முகம்மது இக்பால் அவர்களின் நிறைவுரையுடன் இனிதே முடிவடைந்தது.

மாநாட்டில் படைக்கப்பட்ட கட்டுரைகளின் தொகுப்பான ஆய்வரங்கக்





கோவையும், உலக இஸ்லாமியத் தமிழ் இலக்கிய மாநாட்டு, மலேசியா 2011, சிறப்பு மலரும் பேராளர்கள் அனைவருக்கும் வழங்கப்பட்டன. ஆய்வரங்கக் கோவையில், சிங்கப்பூரின் பங்களிப்பை எடுத்துரைக்கும் மூன்று உரைகள் இடம் பெற்றுள்ளன. எழுத்தாளர் ஜே.எம்.சாலியின் சிங்கப்பூர் இதழியல், ஊடக வளர்ச்சியில் தமிழ் முஸ்லிம்களின் பங்கு, முனைவர் எச்.முஹம்மது சலீமின் சிங்கப்பூரில் தமிழ் முஸ்லிம்கள், எழுத்தாளர் எம்.இலியாஸின் சிங்கப்பூர் வணிக வளர்ச்சியில் தமிழ் முஸ்லிம்கள் ஆகிய ஆய்வுகளே அவை. சிங்கப்பூர் ஹாஜி எம்.ஏ.முஸ்தபா, அந்தக் கட்டுரைகளின் தொகுப்பு நூலை தமது அறக்கட்டளையின் சார்பில் வெளியிட்டுள்ளார். மாநாட்டு மலரில் ஜே.எம்.சாலி, எழுதியுள்ள 'உலக இஸ்லாமியத் தமிழ் இலக்கியம்' எனும் கட்டுரை பேராளர்களின் வரவேற்பைப்

பெற்றது. ஆய்வரங்கக் கோவையும் மாநாட்டு மலரும் சிறந்த ஆவணங்கள்.

மலேசியா, முதல் உலகத் தமிழாராய்ச்சி மாநாட்டை 1966ல் நடத்தியதை மூத்த தலைமுறையினர் அறிவர். அன்றைய மலேசியப் பிரதமர் துங்கு அப்துல் ரஹ்மான் தொடங்கிவைத்த அந்த மாநாட்டில் அப்போதைய சென்னை முதலமைச்சர் பக்தவத்சலம் தலைமையில் 80 இந்தியப் பேராளர்கள் கலந்து கொண்டனர். 45 ஆண்டுகளுக்குப் பிறகு மலேசியாவில் பன்னாட்டு ஆய்வாளர்களையும் பேராளர்களையும் அணிதிரட்டி முதல் முறையாக நடத்தப்பட்டுள்ள மூன்று நாள் உலக இஸ்லாமியத் தமிழ் இலக்கிய மாநாடு அரிய, இனிய சாதனைச் சரித்திரம்.

- எம்.எஸ்.

சிங்கப்பூரில் திருச்சி ஜமால் முஹம்மது கல்லூரியின் அறுபதாம் ஆண்டு வைரவீழா

ஜமால் முஹம்மது கல்லூரி முன்னாள் மாணவர் சங்க சிங்கப்பூர் கிளை, கல்லூரியின் வைர விழாவைக் கொண்டாடியது. சுல்தான் பள்ளிவாசல் இணை மண்டபத்தில் 11.5.2011 காலை 10 மணி முதல் மதிய உணவு வேளை வரை நடைபெற்ற விழா அக்கல்லூரியின் அறுபதாண்டு கல்விச் சேவைகளையும் சாதனைகளையும் எடுத்துரைக்கும் இனிய கொண்டாட்டமாக அமைந்தது.

தமிழகத்தின் திருச்சி நகரில் 1951ல் ஜமால் முஹம்மது கல்லூரி தொடங்கப்பட்டது. 1981 வரை சென்னை பல்கலைக் கழகத்தில்





இணைக்கப்பட்டிருந்த அக்கல்லூரி, 1982 முதல் திருச்சி பாரதிதாசன் பல்கலைக் கழகத்தில் அங்கம் வகிக்கிறது.

சிங்கப்பூரில் வாழும் ஜமால் முஹம்மது கல்லூரியின் முன்னாள் மாணவர்கள் சங்கத்தின் கிளை 30.1.2011ல் அதிகாரபூர்வமாகத் திறக்கப்பட்டது. அந்தக் கல்லூரியில் பயின்ற 500 பட்டதாரிகள் குடியரசில் பல துறைகளில் பணியாற்றிவருகின்றனர்.

சங்கத்தின் தலைவர் முஹையித்தீன் அப்துல் காதர் தலைமையில் நடைபெற்ற இவ்விழாவில் சிறப்பு விருந்தினர்களாக ஜமால் முஹம்மது கல்லூரியின் முதல்வர் முனைவர் எம்.ஷேக் முஹம்மது, கல்லூரியின் செயலாளர் ஏ.கே.காஜா நஸீமுதீன் சாஹிப், துணைச் செயலாளர் எம்.ஜே.ஜமால் முஹம்மது சாஹிப் ஆகியோர் கலந்து கொண்டனர்.

சிண்டாவின் தலைமை நிர்வாகி ராஜசேகர், மினி என்வைரன்மெண்ட் குழுமத்தின் நிர்வாக இயக்குநர் ஹாஜி எஸ்.எம்.அப்துல் ஜலீல், சிங்கப்பூர் இந்திய வர்த்தக, தொழில் சபையின் தலைவர் நாராயண மோகன், கலைப்பித்தர் கழகத் தலைவர் ஆர்.கலாமோகன் ஆகியோர் முன்னிலை வகித்து சுருக்கமாக பாராட்டுரை நிகழ்த்தினர்.

ஜமால் முஹம்மது கல்லூரியின் வளர்ச்சியையும் அறுபது ஆண்டுகால சாதனைகளையும் முஹையித்தீன் அப்துல் காதர், கல்லூரி முதல்வர் மற்றும் செயலாளர் எடுத்துரைத்தனர்.

தங்கள் கல்லூரி ஒரு ஞானத் தாய், ஜமால் என்ற கருவறையிலிருந்து பிறந்து வந்துள்ள அனைவருக்கும் வரவேற்பு நல்கும் நிகழ்ச்சி இது என்று நெகிழ்ச்சியுடன் அவர்கள் படம் பிடித்துக் காட்டினர். இன்று 9625 மாணவர்கள் இக்கல்லூரியில் படித்து வருகின்றனர். இவர்களில் 2879 மாணவிகளுக்கு மாலை நேர வகுப்புகள் நடத்தப்படுகின்றன. கல்லூரியின் காமாமியான் விடுதியில் 2500 மாணவர்களுக்கு இட வசதி உள்ளது.

மொழியியல், அறிவியல், பொருளியல் சமூகவியல், கணிதவியல், நிர்வாகம் உள்ளிட்ட பல துறைகளில் பட்டக் கல்வி, முதுநிலைப் பட்டம், M.Phil, Ph.D வகுப்புகளை ஜமால் முஹம்மது கல்லூரி நடத்தி வருகிறது.

ஜமால் முஹம்மது கல்லூரி முன்னாள் மாணவர் சங்க சிங்கப்பூர் கிளை பயன்மிக்க பல திட்டங்களைச் செயல்படுத்தவிருப்பதாகத் தெரிவிக்கப்பட்டது.





1766 மீட்டர் வண்ணச் சேலை சாதனை படைத்தது கடையநல்லூர் முஸ்லிம் லீக்

வண்ணங்களின் சங்கமம்

கண்ணையும் மனத்தையும் கவரும் இந்தக் கருப்பொருளுடன் ஒரு காட்சியை உருவாக்கி சாதனை புரிந்திருக்கிறது, சிங்கப்பூர் கடையநல்லூர் முஸ்லிம் லீக். வண்ணங்கள் என்பது மக்களையும், சங்கமம் என்பது மக்களின் ஐக்கியத்தையும் பிணைப்பையும் குறிப்பதாகும் என்று விளக்கினார் சங்கத்தின் செயலாளர் மு.அ.மகுது.

பற்பல நிகழ்ச்சிகளுடன் எழுபதாம் ஆண்டு நிறைவைக் கொண்டாடிவரும் கடையநல்லூர் முஸ்லிம் சங்கம் மிக நீளமான சேலையை உருவாக்கி அனைவரையும் வியப்பில் ஆழ்த்தியிருக்கிறது.

கடந்த 28.5.2011 சனிக்கிழமை மாலை 5 மணிமுதல் இரவு 7.30 வரை குயின்ஸ்டவுன் விளையாட்டரங்கில் பார்க்குமிடமெல்லாம் பல வண்ணச் சேலை. நீலம், சிவப்பு, மஞ்சள், பச்சை நிறச் சேலைக் கோலம்.... மொத்த நீளம் 1766 மீட்டர். இவ்வளவு நீளமான சேலையை நம்மில் யாரும் வேறெங்கும் பார்த்திருக்க முடியாது. எண்ணற்ற சேலைகள் இணைக்கப்பட்டன.

கடையநல்லூர் முஸ்லிம் லீக் எழுபதாம் ஆண்டு நிறைவை முன்னிட்டு நடைபெற்ற இந்த சாதனை முயற்சியில் பல அமைப்புகள் பங்கேற்றன. மக்கள் கழக நற்பணிப் பேரவை, சிண்டா, ஜாமியா சிங்கப்பூர், இந்து அறக்கட்டளை வாரியம், லிஷா, குயின்ஸ்டவுன் மற்றும் புக்கிட் பாஞ்சாங் சமூக மன்ற இந்திய நற்பணிக் குழுக்கள், வர்த்தக நிறுவனங்கள், பள்ளிவாசல்கள், ஆலயங்கள் இந்த நிகழ்ச்சிக்கு ஆதரவும் ஒத்துழைப்பும் நல்கின. இந்த சாதனை நிகழ்ச்சிக்கு முன்னோட்டமாக குயின்ஸ்டவுன் சமூக மன்றத்தில் தொடர்ந்து பல ஒத்திகைகள் நடத்தப்பட்டன சுமார் 300 தொண்டுகூடியவர்கள் அவற்றில் ஈடுபட்டனர்.

அதிபர் எஸ்.ஆர்.நாதன் சிறப்பு விருந்தினராகக் கலந்து கொண்டார். தஞ்சோங் பகார் குழுத் தொகுதி நாடாளுமன்ற உறுப்பினர் திரு.சியா ஷி லி, தொழிலதிபர்

எஸ்.எம்.ஜலீல் மற்றும் பல பிரமுகர்கள் வருகையளித்துச் சிறப்பித்தனர். முஸ்லிம் அமைப்புகளும் இதர சமூக அமைப்புகளும் இணைந்து நடத்திய இந்த நிகழ்ச்சி பாராட்டுக்குரியது. அனைவரும் இன, சமயப் பாகுபாடு இன்றி ஒரு நிகழ்ச்சியில் பங்கேற்றுள்ளது தனிச்சிறப்புடன் விளங்குகிறது என்று அதிபர் நாதன் பாராட்டினார்.

மாபெரும் சேலைச் சாதனை நிகழ்ச்சியில் இசைவிருந்தும் இடம்பெற்றது. கடையநல்லூர் முஸ்லிம் லீக், அதிபர் சவால் அறநிதிக்கு 25,000 வெள்ளியை நன்கொடையாக வழங்கியது.

இந்த சாதனை நிகழ்ச்சியில் பங்கேற்ற பொதுமக்களுக்கு சாதனைச் சான்றிதழும், பார்வையாளர்களுக்குப் பரிசுப் பொருட்களும் வழங்கப்பட்டன. காட்சியில் இடம் பெற்ற சேலைகள் தனித்தனியே பிரிக்கப்பட்டு வசதிசூறைந்தவர்களுக்கு, இந்தியா போன்ற நாடுகளுக்கு அனுப்பி வைக்கப்படும் எனத் தெரிவிக்கப்பட்டது.

1766 மீட்டர் சேலைச் சாதனையை நிகழ்த்தியதன் மூலம் கடையநல்லூர் முஸ்லிம் லீகின் பெயரைச் சிங்கப்பூர் சாதனை ஏட்டில் பதிய வைக்க எண்ணியுள்ளதாக செயலாளர் மு.அ.மகுது கூறினார். இது சிங்கப்பூர் சாதனை மட்டுமல்ல, உலக சாதனையாகவே இருக்கும் என்று சங்கம் கருதுவதாக அவர் கூறினார்.

